



VERAPOLY

ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

VOL. XXXIV/FK-27

2011 NOVEMBER 6

No. 14

PASTORAL LETTER

45-ാം ലോക സമ്പർക്ക മാധ്യമദിനം

യേശുവിൽ പ്രിയ വൈദികരേ, സന്യാസസഹോദരന്മാരേ, സഹോദരികളേ, വത്സലമക്കളേ,

ഈ വർഷം മാധ്യമദിനം ഭാരതമൊട്ടാകെ ആഘോഷിക്കുന്നത് നവംബർ 13-ാം തീയതി ഞായറാഴ്ചയാണ്. പരിശുദ്ധ പിതാവ് ബെനഡിക്ട് 16-ാമന്റെ “സത്യവും പ്രഘോഷണവും ജീവിതത്തിന്റെ ആധികാരികതയും ഈ ഡിജിറ്റൽ യുഗത്തിൽ” എന്ന ലോക സമ്പർക്ക മാധ്യമദിനസന്ദേശം ഇതോടൊപ്പം അയക്കുന്നു.

നമ്മുടെ എല്ലാ ദൈവാലയങ്ങളിലും സ്ഥാപനങ്ങളിലും മാർപാപ്പയുടെ സന്ദേശത്തിന്റെ പ്രസക്തഭാഗങ്ങൾ അന്ന് ബഹുമാനപ്പെട്ട വൈദികർ വിശ്വാസിസമൂഹത്തെ അറിയിക്കേണ്ടതാണ്.

മാധ്യമദിനത്തിലെ ദിവ്യബലി സമയത്ത് കെ.സി.ബി.സി മാധ്യമ കമ്മീഷന്റെ പ്രവർത്തനങ്ങൾക്കായി മാധ്യമദിന സ്തോത്രക്കാഴ്ച പതിവുപോലെ എടുക്കണമെന്നും ആ തുക അതിരൂപത കച്ചേരിയിൽ ഏൽപ്പിക്കേണ്ടതാണെന്നും പ്രത്യേകം ഓർമ്മിപ്പിക്കുന്നു.

എറണാകുളത്ത് നമ്മുടെ അതിമെത്രാസനമന്ദിരത്തിൽ നിന്ന് 2011 നവംബർ 6-ാം തീയതി.

എറണാകുളം
06.11.2011

✠ **ഫ്രാൻസിസ് കല്ലറക്കൽ**
വരാപ്പുഴ മെത്രാപ്പോലീത്ത

45-ാമത് ലോകസമ്പർക്ക മാധ്യമദിനത്തോടനുബന്ധിച്ച് പരിശുദ്ധപിതാവ് ബെനഡിക്ട് പതിനാമൻ നല്കുന്ന സന്ദേശം

“സത്യവും പ്രഘോഷണവും ജീവിതത്തിന്റെ ആധികാരികതയും ഈ ഡിജിറ്റൽ യുഗത്തിൽ”

ഈ യുഗത്തിന്റെ ആശ്ചര്യകരമായ പ്രതിഭാസമായി മാധ്യമ ലോകത്ത് ഇന്റർനെറ്റ് അതിന്റെ സാമൂഹിക വിനിമയശൃംഖല തുറന്ന തോടെയുണ്ടായ അഭൂതപൂർവമായ മാറ്റങ്ങളുടെ പശ്ചാത്തലത്തിൽ ഏതാനും ചിന്തകൾ നിങ്ങളുമായി പങ്കുവയ്ക്കുവാൻ ഞാൻ ആഗ്രഹിക്കുകയാണ്. വ്യവസായവിപ്ലവം ഉത്പാദനത്തിലും തൊഴിലാളികളുടെ ജീവിതചര്യയിലും ആഴമായ മാറ്റങ്ങൾ വരുത്തിയതുപോലെ, ആശയവിനിമയലോകത്തുണ്ടായിക്കൊണ്ടിരിക്കുന്ന വിപ്ലവകരമായ മാറ്റങ്ങൾ ഇന്നത്തെ ലോകത്ത് സാംസ്കാരികവും സാമൂഹികവുമായി പ്രകടമായ പുരോഗതിക്ക് വഴിതെളിയിക്കുന്നുണ്ട് എന്നതു പൊതുവേ അംഗീകരിക്കപ്പെട്ടിട്ടുള്ള കാര്യമാണ്. ആശയവിനിമയരീതികളിൽ പുതിയ സാങ്കേതിക മാറ്റംവരുത്തുക മാത്രമല്ല, ആശയവിനിമയത്തെ പാടേ മാറ്റിമറിക്കുന്നതുകൊണ്ട് മനുഷ്യൻ അതിവിപുലമായ ഒരു സാംസ്കാരിക പരിവർത്തനത്തിന്റെ യുഗസന്ധിയിലാണ് ജീവിക്കുന്നത്. വിവരസാങ്കേതികതയുടെ ഈ വിന്യാസം ആഗോളതലത്തിൽ പുതിയ അറിവിനും ചിന്താധാരകൾക്കും വഴിതുറക്കുകയും പണ്ടൊരിക്കലുമില്ലാത്ത തരത്തിലുള്ള ബന്ധങ്ങൾ രൂപീകരിക്കുന്നതിനും കൂട്ടായ്മ വളർത്തുന്നതിനും വേദിയൊരുക്കുകയും ചെയ്യുന്നു.

മാധ്യമങ്ങൾ തുറക്കുന്ന പുതിയ സാധ്യതകൾ നമ്മെ ആശ്ചര്യപ്പെടുത്തുന്നു. അടുത്തകാലംവരെ അചിന്തനീയമായിരുന്ന അറിവിന്റെ

പുതിയ ചക്രവാളങ്ങളാണ് ഒപ്പംതന്നെ ഇന്ന് നമ്മുടെ മുന്നിൽ തുറക്കപ്പെടുന്നത്; അതുകൊണ്ടുതന്നെ ഈ ഡിജിറ്റൽ യുഗത്തിൽ ആശയവിനിമയത്തിനുള്ള പ്രാമുഖ്യത്തെക്കുറിച്ച് അടിയന്തരവും ഗൗരവപൂർവ്വമായ ഒരു വിചിന്തനം ആവശ്യമായിരിക്കുകയാണ്.

ഇന്റർനെറ്റിന്റെ ഉപയോഗത്തിലുള്ള ബൃഹത്തായ സങ്കീർണ്ണതയ്ക്കും അനിതരസാധാരണമായ സാധ്യതകൾക്കും അഭിമുഖീഭവിക്കുമ്പോഴാണ് ഈ ആവശ്യകത നമുക്ക് കൂടുതൽ സ്പഷ്ടമാകുന്നത്. മനുഷ്യചാതുരിയുടെ എല്ലാ പരിശ്രമഫലങ്ങളുംപോലെതന്നെ ആശയവിനിമയലോകത്തുണ്ടായിട്ടുള്ള വിവരസാങ്കേതികതയുടെ സത്ഫലങ്ങൾ വിവേകപൂർവ്വം ഉപയോഗിക്കുകയാണെങ്കിൽ മനുഷ്യന്റെ ഹൃദയാന്തരാളത്തിൽ തിങ്ങിനില്ക്കുന്ന ജന്മസാഹചര്യത്തിനും സത്യത്തിനും ഐക്യത്തിനും വേണ്ടിയുള്ള അഭിവാഞ്ഛയുടെ സഹലീകരണത്തിനും ഈ ഡിജിറ്റൽ വേദി വഴിതുറക്കുകതന്നെ ചെയ്യും.

ഡിജിറ്റൽ ലോകത്ത് ആശയങ്ങൾ സമൃദ്ധമായി സംപ്രേഷണം ചെയ്യുന്നതോടൊപ്പം, അറിവ് വ്യക്തിതലത്തിൽ പങ്കുവയ്ക്കുന്ന ഒരു സാമൂഹികശൃംഖല ആവിഷ്കൃതമാവുകയാണ്. ഡിജിറ്റൽ ആശയവിനിമയപ്രക്രിയയിൽ അറിവിന്റെ ഉത്പാദനവും ഉപഭോഗവും തമ്മിലുള്ള പ്രകടമായ വ്യത്യാസം ഇല്ലാതാകുന്നതുവഴി ആശയവിനിമയം തുലോം വസ്തുതകളുടെ കൈമാറ്റമെന്നതിനെക്കാൾ പങ്കുവയ്ക്കലിന്റെ ഒരു നവരൂപമായി മാറുന്നു.

മാധ്യമലോകത്തെ ഈ നൂതന ബലതന്ത്രം ആശയവിനിമയശാസ്ത്രത്തിലുള്ള മനുഷ്യന്റെ താല്പര്യം വർദ്ധിപ്പിക്കുകയും അത് പ്രധാനമായും പങ്കുവയ്ക്കലും സംവാദവും സഹാനുഭാവവും ഐക്യദാർഢ്യവും ക്രിയാത്മകമായ ബന്ധങ്ങളുടെ രൂപീകരണവുമായി പ്രത്യക്ഷപ്പെടുന്നു. എന്നാൽ മറുഭാഗത്ത് ആധുനികമാധ്യമങ്ങളുടെ വൈരുദ്ധ്യമാർന്ന പരിമിതികളിൽ ഏകപക്ഷീയത, ഭാഗികത, അവാസ്തവികത, പൊങ്ങച്ചം എന്നിവ വ്യതിരിക്തമായി നില്ക്കുന്നുമുണ്ട്.

ആശയവിനിമയലോകത്തുണ്ടാകുന്ന തനിമയാർന്ന വ്യതിയാനങ്ങളും അവയുടെ വെല്ലുവിളികളും തങ്ങളുടെ ജീവിതത്തിന് പുതിയ ഉണർവും ജിജ്ഞാസയും നല്കുന്നതുകൊണ്ട് അവയെ ഏറെ ആകാംക്ഷയോടെ അറിയാനും അനുഭവിക്കുവാനും പരിശ്രമിക്കുന്നത് യുവാക്ക

ളാണ്. സാമൂഹികസമ്പർക്കമാധ്യമശൃംഖലയുടെ സൃഷ്ടമായ ലോകത്തുണ്ടായിരിക്കാണ്ടിരിക്കുന്ന യുവാക്കളുടെ കൂടുതലായ ഇടപഴകൽവഴി അവരുടെ വ്യക്തിബന്ധങ്ങളുടെയും അവബോധങ്ങളുടെയും തലത്തിൽ എടുക്കേണ്ട ശരിയായ തീരുമാനങ്ങളെക്കുറിച്ചും വ്യക്തിത്വത്തിന്റെ ആധികാരികതയെക്കുറിച്ചും ഡിജിറ്റൽവേദി പുതിയ ചോദ്യങ്ങൾ അവരോട് ഉന്നയിക്കുന്നുമുണ്ട്. ഡിജിറ്റൽലോകത്ത് കൂടുതൽ വ്യാപരിക്കുന്ന വ്യക്തിപുറംലോകംവിട്ട് ഏകാന്തതയുടെ ഒരു സമാന്തരാസ്തിത്വത്തിലേക്ക് കടക്കുകയും യഥാർത്ഥ പ്രതീതിയുണർത്തുന്ന മാധ്യമസൃഷ്ടമായ ഒരു ലോകത്തുമാത്രം ഒതുങ്ങിപ്പോകുന്ന അപകടം ഒഴിവാക്കുകയാണെങ്കിൽ, നല്ല വ്യക്തിബന്ധങ്ങൾക്കും സംസർഗ്ഗത്തിനുമുള്ള ആധികാരികസരണിയാണ് സൈബർ സ്പെയ്സ് അല്ലെങ്കിൽ കമ്പ്യൂട്ടർ ഭൂമിക.

പരസ്പരബന്ധങ്ങൾക്കും പങ്കുവയ്പ്പിനും വേണ്ടിയുള്ള ഡിജിറ്റൽ ലോകത്തെ തിരിച്ചിലിൽ ആധികാരികമായിരിക്കാനും വിശ്വസ്തരായിരിക്കാനുമുള്ള വെല്ലുവിളിയെ നേരിടുന്ന വ്യക്തി, വ്യാജമായ ഒരു പൊതു ആകാരം അല്ലെങ്കിൽ വ്യക്തിരൂപം സ്വയം സൃഷ്ടിക്കുന്ന മിഥ്യാബോധത്തിന് കീഴ്പ്പെടാതിരിക്കാൻ ശ്രദ്ധിക്കേണ്ടതാണ്.

പുതിയ സാങ്കേതികവിദ്യകളിലൂടെ സ്വന്തം നാടിന്റെയും സംസ്കാരത്തിന്റെയും അതിരുകൾക്കുമപ്പുറം എത്തിച്ചേർന്ന വ്യക്തി ലീനമായ ഒരു സൂഹൃദ് വലയത്തിന്റെ പൂർണ്ണമായ ഒരു പുതിയ ലോകം കെട്ടിപ്പടുക്കുന്നു. ഇത് മഹത്തായ ഒരവസരമാണെങ്കിലും ഏറെ ശ്രദ്ധയും അവബോധവും ആവശ്യപ്പെടുന്ന വലിയ അപകടസാധ്യതയും ഇതിൽ പതിയിരിക്കുന്നുണ്ട്.

മാധ്യമസൃഷ്ടമായ ഈ പുതുലോകത്ത് ആരാണ് എന്റെ അയൽക്കാരൻ? മാധ്യമശൃംഖലയിൽ അമിതമായി അനുദിനം ഇടപഴകി ജീവിക്കുന്നവർ ചുറ്റുമുള്ളവർക്കും കൂടെവസിക്കുന്നവർക്കും ലഭ്യമല്ലാതാകുന്ന ഒരു അപകടം അവിടെ അന്തർലീനമായിരിക്കുന്നില്ലേ? നാം ജീവിക്കുന്ന ലോകത്തുനിന്നും ഡിജിറ്റൽ സാങ്കേതികതയുടെയും വിനിമയത്തിന്റെയും ഏറെ വ്യത്യസ്തമായൊരു ലോകത്തേക്ക് മനസ്സു തിരിയുന്നതുകൊണ്ട് അശ്രദ്ധരാകാനും ചിന്തകൾ പതറിപ്പോകാനും സാധ്യതയില്ലേ? അതുവഴി നമ്മുടെ പ്രത്യേക താല്പര്യങ്ങളെക്കുറിച്ചു ചിന്തിക്കാനും ആഴമുള്ളതും ദൈർഘ്യമുള്ളതുമായ വ്യക്തിബന്ധങ്ങൾ

വളർത്തിയെടുക്കാനും സമയം ഇല്ലാതാകുന്നില്ലേ? യാഥാർത്ഥ്യത്തിന്റെ പ്രതീതിയുണർത്തുന്ന ഡിജിറ്റൽ ബന്ധങ്ങൾ വളരുമ്പോൾ യഥാർത്ഥവും സമീപസ്ഥവുമായ വ്യക്തിബന്ധങ്ങൾ ജീവിതത്തിന്റെ ഓരോ തലങ്ങളിൽനിന്നും അകന്നുപോകുവാൻ പാടില്ലാത്തതാണ്.

ഈ ഡിജിറ്റൽ യുഗത്തിൽ എല്ലാ മനുഷ്യരും ജീവിതത്തെക്കുറിച്ചുള്ള വിചിന്തനത്തിനും ആധികാരികതയ്ക്കും നിർബന്ധമായും ശ്രദ്ധ ചെലുത്തേണ്ടതാണ്. ഇന്നത്തെ സാമൂഹികസമ്പർക്കമാധ്യമശൃംഖലയിൽ സന്നിഹിതമായിരിക്കുന്ന ഊർജ്ജം തെളിയിക്കുന്നത്, ഓരോരുത്തരും എന്ത് വിനിമയം ചെയ്യുന്നുവോ അതിൽ മുഴുകിയിരിക്കും എന്നാണ്. മനുഷ്യൻ ആശയവിനിമയം ചെയ്യുമ്പോൾ അവൻ തന്റെ ലോകത്തെക്കുറിച്ചുള്ള കാഴ്ചപ്പാടും ആശയങ്ങളും പ്രത്യാശകളും ജീവിതലക്ഷ്യങ്ങളും മറ്റുള്ളവരുമായി പങ്കുവയ്ക്കുകയാണ്. ഇതിൽനിന്നു മനസ്സിലാക്കേണ്ടത് ഡിജിറ്റൽ സാങ്കേതികതയുടെ ലോകത്ത് ക്രൈസ്തവ സാന്നിധ്യത്തിന് പ്രസക്തിയുണ്ടെന്നാണ്: അത് സത്യസന്ധവും സുതാര്യവും മറ്റുള്ളവരോട് ഉത്തരവാദിത്വപൂർണ്ണവും ബഹുമാനപൂർവകവുമായ ഒരു ആശയവിനിമയശൈലിയായിരിക്കേണ്ടതാണ്. പുതിയ മാധ്യമങ്ങളിലൂടെ സുവിശേഷം പ്രഘോഷിക്കുക എന്നു പറയുന്നത് മതാത്മകമായ ചിന്തകൾ മാധ്യമ മണ്ഡലങ്ങളിൽ ഉൾക്കൊള്ളിക്കുക എന്നു മാത്രമല്ല, മറിച്ച് ഓരോരുത്തരുടെയും ഡിജിറ്റൽ വ്യക്തിത്വവും മുൻഗണനകളും തിരഞ്ഞെടുപ്പുകളും തീർപ്പുകളും പൂർണ്ണമായും സുവിശേഷസാന്ദ്രമാക്കിക്കൊണ്ട്, പ്രത്യക്ഷമായി പ്രഘോഷിക്കാതെയാണെങ്കിലും നിരന്തരമായ ജീവിതസാക്ഷ്യത്തിലൂടെ പ്രകടമാക്കേണ്ടതാണ്. വ്യാപ്തമായ ഡിജിറ്റൽ ലോകത്ത് നിരന്തരമായ സാക്ഷ്യത്തിലൂടെയല്ലാതെ സുവിശേഷം പ്രസംഗിക്കുവാനാവില്ല. ഡിജിറ്റൽ സാങ്കേതികതയുടെ ഈ പുതിയ ചുറ്റുപാടുകളിലും ആവിഷ്കരണരീതികളിലും ക്രൈസ്തവർ അസ്വസ്ഥരാവാതെ പ്രത്യാശയോടെ പ്രതികരിക്കാനും ക്രിസ്തുവിനെ കർത്താവായി പ്രഘോഷിക്കാനും വിളിക്കപ്പെട്ടിരിക്കുന്നു. (1 പത്രോസ് 3,15).

ഡിജിറ്റൽ യുഗത്തിന്റെ സാങ്കേതികത ഉപയോഗിച്ച് ഇന്നത്തെ സാമൂഹികമാധ്യമശൃംഖലയുടെ ശൈലിയിൽ സുവിശേഷസന്ദേശം

ആവിഷ്കരിക്കുക എന്നത് ഒരു വലിയ വെല്ലുവിളിയാണ്. ആദ്യമായി മനസ്സിലാക്കേണ്ട ഒരു വസ്തുത, നാം പ്രഘോഷിക്കേണ്ട സത്യത്തിന്റെ മൂല്യം അതിന്റെ ജനപ്രീതിയിലോ, അതിനു ലഭിക്കുന്ന പൊലിമയിലോ അല്ല അടങ്ങിയിരിക്കുന്നത് എന്നാണ്. സത്യം സ്വീകാര്യമാവുന്ന വിധത്തിൽ ലഘൂകരിച്ചോ വെള്ളംചേർത്തോ നൽകുകയല്ല, മറിച്ച് അതിന്റെ സമഗ്രതയിൽ പ്രഘോഷിക്കുകയാണുവേണ്ടത്. അത് ക്ഷണികമായ ഒരു ആകർഷണമാകുന്നതിനെക്കാൾ അനുദിനപോഷണമായി മാറേണ്ടതാണ്. സുവിശേഷസത്യം ഉപരിസ്ഥവമായി ഉപയോഗിക്കേണ്ട ഒന്നല്ല, മറിച്ച് സ്വതന്ത്രമായ പ്രതികരണം ആവശ്യപ്പെടുന്ന ഒരു സമ്മാനമാണ്. യാഥാർത്ഥ്യത്തിന്റെ പ്രതീതിയുണർത്തുന്ന ഒരു വെബ് പേജിൽ സുവിശേഷം വിന്യസിക്കപ്പെടുമ്പോഴും, അത് ഈ ലോകയാഥാർത്ഥ്യങ്ങളിൽ മാംസം ധരിക്കുകയും, നാം അനുദിനം ഇടപഴകുന്ന സഹോദരങ്ങൾക്കൊപ്പം ജീവിതബന്ധിയാക്കപ്പെടേണ്ടതുമാണ്. നേരിട്ടുള്ള മനുഷ്യബന്ധങ്ങളാണ് വിശ്വാസപ്രചാരണത്തിന് അടിസ്ഥാനമായി നിലകൊള്ളുന്നത്.

ആത്മവിശ്വാസത്തോടും അറിവോടും അതോടൊപ്പം ഉത്തരവാദിത്വപൂർണ്ണമായ ക്രിയാത്മകതയോടുംകൂടെ ഈ ഡിജിറ്റൽ യുഗം തുറന്നുതന്നിട്ടുള്ള പരസ്പരബന്ധങ്ങളുടെ ശൃംഖലയിൽ കണ്ണിചേരാൻ ഞാൻ എല്ലാവരെയും ക്ഷണിക്കുന്നു. ഈ ഡിജിറ്റൽ കൂട്ടായ്മയിൽ ആയിരിക്കുവാനുള്ള ആഗ്രഹ നിർവൃതിക്കുവേണ്ടി മാത്രമല്ല, പരസ്പരബന്ധങ്ങളുടെ ഈ നവശൃംഖല മനുഷ്യജീവന്റെ സമഗ്രഭാഗമായിതീർന്നിരിക്കുന്നതുകൊണ്ടുമാണ് ഈ പ്രത്യേക ക്ഷണം ഞാൻ നിങ്ങൾക്കു നൽകുന്നത്. വെബ്ബും ഡിജിറ്റൽ ലോകവും മാനവകുലത്തിന് നവവും സങ്കീർണ്ണവുമായ ബുദ്ധിയുടെയും ആത്മീയതയുടെയും പുരോഗതിക്കായുള്ള പങ്കുവയ്ക്കലിന്റെ പുതിയചക്രവാളങ്ങൾ വിരിയിക്കുന്നു. ക്രിസ്തു ദൈവമാണെന്നും കാലത്തിന്റെ തികവിൽ എല്ലാം പൂർത്തീകരിക്കുന്നവനാണെന്നും (എഫേസിയർ 1,10), മനുഷ്യകുലത്തിന്റെയും ചരിത്രത്തിന്റെയും രക്ഷകനാണെന്നുമുള്ള വിശ്വാസം ഈ നവശൃംഖലയിൽ പ്രഘോഷിക്കുവാൻ ക്രൈസ്തവർ വിളിക്കപ്പെട്ടിരിക്കുന്നു. അതിവേഗം ഹൃദയത്തെ പ്രചോദിപ്പിക്കുകയും മനസ്സിനെ ചലിപ്പിക്കുകയും ചെയ്യുന്ന ആദരണീയവും സചേതനവുമായ ഒരു ആശയവിനിമയമാണ് സുവിശേഷപ്രഘോഷണത്തിനാവശ്യം; ഉത്ഥിതനായ

ക്രിസ്തു എമ്മാവുസിലേക്കു പുറപ്പെട്ടുപോയ ശിഷ്യന്മാരുടെ ഹൃദയത്തെ തൊട്ടുണർത്തിയതുപോലുള്ള ഒരാശയവിനിമയമാണിവിടെ വേണ്ടത് (ലൂക്കാ 24, 13-35). ക്രിസ്തുവിന്റെ സംവാദശൈലിയിലുള്ള സമീപനംവഴിയും അവരുടെ ഹൃദയങ്ങളെ ലോലമായി സ്പർശിക്കുന്ന അവിടത്തെ രീതികൊണ്ടും ദൈവികരഹസ്യങ്ങളിലേയ്ക്ക് അവരുടെ ഹൃദയങ്ങൾ മെല്ലെ തുറക്കപ്പെട്ടു.

ഏറെ ജനപ്രീതിയുണർത്തുന്ന സാമൂഹികസമ്പർക്കമാധ്യമശൃംഖലയിൽ പ്രതിഫലിച്ചുകാണുന്ന മനുഷ്യന്റെ പരസ്പരബന്ധത്തിനും കൂട്ടായ്മയ്ക്കും ജീവിതാർത്ഥത്തിനും വേണ്ടിയുള്ള തീക്ഷ്ണമായ അഭിലാഷം ആത്യന്തികമായ ഒരപഗ്രഥനത്തിൽ സത്യമാകുന്ന ക്രിസ്തുവാണ്. തങ്ങളുടെ ജീവിതത്തിന്റെ ആഴമായ ബോധ്യങ്ങൾക്ക് സാക്ഷ്യം നൽകാൻ ആഗ്രഹിക്കുന്ന ക്രൈസ്തവർ വെബ്ബെന വലിയ ഡിജിറ്റൽ ശക്തിയെ വ്യക്തിഹത്യയ്ക്കുള്ള ഒരു ഉപകരണമാക്കാനോ, വൈകാരികമായി മനുഷ്യനെ സ്വാധീനിക്കാനോ, ശക്തൻമാരുടെ അഭിപ്രായങ്ങളുടെ കുത്തകയാക്കാനോ അനുവദിക്കരുത്. മറിച്ച്, എല്ലാവരിലുമുള്ള അഭ്യന്തരനോഷത്തിനുള്ള ആഗ്രഹവും എന്നും നിലനിൽക്കേണ്ട ജീവന്റെ നന്മയാർന്ന ഭാവത്തിനുള്ള അഭിവാഞ്ഛയും പരിപോഷിപ്പിക്കുന്ന ശൃംഖലയായി അതിനെ വളർത്തേണ്ടതാണ്. തീർച്ചയായും അന്യനായ ഒരു മാനുഷിക ആത്മീയ അഭിവാഞ്ഛയാണ് ഈ ജീവിതത്തിൽ സത്യത്തിനും കൂട്ടായ്മയ്ക്കും ആവേശം പകരുകയും സുതാര്യമായും ആർജ്ജവത്തോടുകൂടിയും ആശയവിനിമയം ചെയ്യാൻ നമ്മെ പ്രചോദിപ്പിക്കുന്നത്. ഡിജിറ്റൽ ലോകത്ത് ക്രിയാത്മകമായ സാന്നിധ്യം നന്മയ്ക്കായി ഉപയോഗിക്കുവാൻ ഞാൻ യുവാക്കളെ പ്രത്യേകമായി ക്ഷണിക്കുന്നു.

ഏവർക്കും എന്റെ അപ്പസ്തോലിക ആശീർവാദം നൽകുന്നു.

ബെനഡിക്റ്റ് 16-ാമൻ മാർപാപ്പാ